

## మనసులోన బొమ్మ

“బాబుగారూ, తమరు లోపలికెళ్ళి సూడొచ్చండి, అమ్మాయిగో రడుకున్నారు. పాపాయి సుక్కలా వుందండి,” అన్నది మంత్రసాని.

“అబ్బాయి!” అంటూ వెతుక్కుంటూ యివతలకి వచ్చిన పార్వతమ్మ కొడుకుని చూసి, “ఏరా ఇల్లా కూర్చున్నావు?” అన్నది.

ఒక్క నిమిష మాగి, “పద అబ్బాయి, పిల్లని చూద్దువుగాని. కోడలు దిక్కులు చూస్తోంది, నువ్వు కనపడలేదని” అన్నది.

అప్పటికీ శివరామయ్యలో చలనం కనబడలేదామెకు. “నేనంటూనే వున్నాను కదరా, నాలుగోది ఆడపిల్లే బాతుంది. ఐదో కాన్సుకిగానీ పిల్లాడు పుట్టడనీ, లే మరి..” అన్నది కొడుకు మనస్సు కనిపెట్టిన ఆవిడ.

శివరామయ్య లేచి, ఉత్తరీయం దులిపి, మీద వేసుకున్నాడు. “అల్లా శాస్తుర్లు దగ్గరకు వెళ్ళొస్తాను” అన్నాడు.

“వెడుదువుగానిలే - తొంద రేముంది? పిల్ల చాలా కళగా వుంది. ఒక్కమాటు చూద్దువుగాని రా,” అన్నది లాలింపుగా పార్వతమ్మ.

ఆయన లోపలకు అడుగు పెట్టాడు.

పురిటిగది గుమ్మంలో ఆగి, లోపలికి తొంగిచూశాడు. కిటికీ లోంచి వెలుతురు గదిలోకి పడుతోంది. చిన్న మంచంలో గులాబీపువ్వే వున్నట్లుంది. కనురెప్పల వెంట్రుకలు నల్లగా, నిగనిగలాడుతూ, తడిగా వున్నాయి. ఏ భావాలూ లేని ఆ పెదవులు ముడుచుకొని వున్నాయి. మూసివున్న గుప్పిళ్ళు తెల్లని మంచుపొర కప్పుకున్నట్లు వున్నాయి. శివరామయ్య చూపు మరల్చి భవానీవంక చూశాడు. ఆమె కళ్ళెత్తి నీరసంగా ఆయనవంక చూసింది. మళ్ళీ కళ్ళువాల్చుకుంది. గదిలోంచి వస్తున్న సాంబ్రాణివాసన భరింపరానిదిగా అనిపించింది దతనికి.

తొందరగా బయటకు వచ్చేశాడు. సరాసరి శాస్త్రుర్లుగా రింటికే వెళ్ళాడు.

—ఇంటికి తిరిగివచ్చేసరికి అతని మనసు భారంగా వున్నది. తల్లి వడ్డించగా, ఏదో భోజన మయింది దనిపించాడు. “మీ మామగారికి, బావమరిదికి తెలిగ్రాములు యివ్వకపోయామా?” అన్నది తల్లి. తలూపి పూరుకున్నా డతను.

గదిలో మంచం వాల్చుకుని, విసనకర్ర చేత్తో పుచ్చుకుని నడుం వాల్చాడు. పెద్దపిల్ల పన్నెండేళ్ళది, వచ్చి వక్కలు, ఆకులు యిచ్చింది.

కళ్ళు మూసుకుంటే, ముడుచుకొన్న చిన్ని మూతి - మూసు కున్న నల్లని కళ్ళు, గీసినట్లున్న కనుబొమలు - చిన్నముఖం కనుపించ సాగింది. గుండెల్లో ఒక మంట బయలుదేరింది. ఎంతసేపటికీ అది ఆరక పోగా, తన శరీరమంతా అలముకుని, తనని పడుకోనివ్వలేదు. లేచి కూర్చున్నాడు. వళ్ళంతా చెమట పట్టింది. నుదురు ముట్టుకుంటే చల్లగా వుంది.

పెద్ద పిల్లని కేకేసి మంచినీళ్ళు తెమ్మన్నాడు. అది త్రాగి, వివరుకుంటూ మళ్ళీ వడుకున్నాడు.

శాస్తురు చెప్పినమాట నిజమా? అతడు అన్నమాట ఎప్పుడు ఆబద్ధమైంది కనుక? శివరామయ్య వడుకోలేకపోయాడు, లేచి, వంట గదివేపు వెళ్ళాడు. ఆ గది గొళ్ళెంపెట్టి వుంది. రెండోవేపున్న పురిటి గది దగ్గర మాటలు వినిపిస్తున్నాయి. పనిమనిషి, పాఠ్యతమ్మ గుమ్మం దగ్గర కూర్చుని మాట్లాడుకుంటున్నారు. “అమ్మవారి పేరు పెట్టుకో వాలి దీనికి—” అంటోంది పాఠ్యతమ్మ.

“పదిసార్లు అనమోకండి పిన్నమ్మగారూ, దిష్టి తగిలేను పాపాయిగోరికి” అంటోంది పనిమనిషి.

శివరామయ్య దెబ్బతిన్నవాడిలా వెనక్కి అడుగువేశాడు. “దానికి పేర్లువద్దు, ఏమీవద్దు. బతికి బట్టకట్టని పిల్లనిగురించి ఎందుకీ ఆలోచనలు?” అని అగవాలనిపించింది అతనికి. శాస్తురు చెప్పినమాట అదే— అంతేకాదు. ఈ పిల్ల జాతకాన్ని బట్టిచూస్తే, యిది పోతేనే కానీ కొడుకు పుట్టడనిపిస్తోందనికూడా చెప్పాడాయన.

“నాన్నా, నాన్నా! సుందీ పడిపోయింది...” అంటూ ఏడుస్తూ వచ్చింది మూడోపిల్ల. శివరామయ్య చేతిలోని పుస్తకం అల్లా పారేసి వీధిలోకి పరుగెత్తాడు. సుందరి పడిపోయింది - దాని నుదురు చిల్లి పడింది. బొటబొట కారుతోంది నెత్తురు. లేచి నుంచుని నుదుటిని చేత్తో అదుముకుంటోంది యింకా.

చటుక్కున వెళ్ళి దాన్ని ఎత్తుకున్నాడు శివరామయ్య. బిత్తర పోయి తండ్రివంక చూస్తోంది అది. భవాని లోపల్నించి పరుగెత్తు కొచ్చింది. భర్త చేతుల్లోంచి దాన్ని అందుకుని, పరుగుపరుగున లోపలికి వెళ్ళింది. సున్నం పట్టీ వేసింది. పది నిముషాల తర్వాత అది మెల్లిగా ఏడవడం, తల్లి ఓదార్చడం విన్నాడు శివరామయ్య. మూడో పిల్ల, సుందరి కలిసి డాబామీదికి వెళ్ళారుట. మెట్లు వీధిపేపునుంచి వున్నాయి. క్రింద మితాయిబండివా దొచ్చాడని పలుద్దామని పరు గెత్తబోయిందట. వై మెట్టన వుండగా కాలుజారి, దబదబ దొడ్ల కుంటూ క్రిందికి వచ్చిందట.

ఇదంతా విని నిట్లూర్చాడు శివరామయ్య. సుందరికి ఆరేళ్ళు వెళ్ళాయి. సుందరి బిత్తరపోయింది—కానీ బారుమని ఏడవలేదు.

ఆ పిల్ల తనది కాదనీ, ఎవరిదీకాదనీ, ఆ భగవంతుడికే కైంకర్యం చేయబడిందనీ తన మనస్సు దిటవు పరచుకున్నాడు. ఇంటికొచ్చిన బంధువు నేడో రేపో వెళ్ళిపోతాడన్నట్టు నిర్లిప్త దృష్టితో చూడడం నేర్చుకున్నాడు యీ పిల్లని. ఐనా— దాని ముఖం చూస్తే మనస్సు గుప్పిటవట్టి నొక్కినట్లవుతుంది. కళ్ళెత్తి దానివంక చూడలేక తప్పు చేసినవాడిలా తలవంచుకునేవాడు. తనకు కొడుకు కావాలన్న కోరిక కలిగినప్పుడల్లా, సుందరి పెద్దకళ్ళలో తనవంక దీనాతిదీనంగా చూస్తున్నట్లనిపించేది అతనికి.

భవానితో ఏమని చెప్పేది యిదంతా ?

ఈ ప్రమాదం జరిగిన తరువాత తనూ, భవాని ఎక్కడకు వెళ్ళినా దాన్ని వెంటబెట్టుకునే వెళ్ళేవారు. బట్టలకొట్టు కెడుతున్నప్పుడు కూడా అదెందుకని భవాని అడ్డుపెడితే ఏమీ చెప్పలేక బిగ్గరగా

అరివి కేకలేసేవాడు. భవానికి - సుందరి అందరిలోకి చక్కని పిల్ల కాబట్టి తండ్రి అంతగా దానికోసం యిదవుతా డనిపించేది.

—పాఠ్యతమ్మ ముఖమంతా యింత నవ్వు చేసుకుంటూ వచ్చింది సావిట్లలోకి. పడక్కుర్చీలో కూర్చున్న కొడుకువంక చూసి ఆనందంగా నవ్వి, “అబ్బాయి విన్నావా?” అన్నది.

“ఏమిటి?” అన్నాడు బిత్తరపోయి - తల్లి సంతోషం అర్థంకాని శివరామయ్య. సుందరి పుట్టాక ప్రతి చిన్నవిషయం గూఢార్థంతో కనుపించసాగింది అతనికి. అన్నిటికీ ఉలిక్కిపడుతున్నాడు.

“కోడలు యీమాటు నీకూ నాకూ బహుమానం యిస్తుందట... కొడుకే యీమాటు” అన్నది ముసిముసి నవ్వుతో.

శివరామయ్య లేచి కూర్చున్నాడు. గొంతులో ఏదో కదిలింది. కడుపులో దేవినట్లయింది. గుటక మింగాడు. చెప్పలేని నీరసం కాళ్ళలోకి వచ్చింది. తల్లికోసమని చిన్నగా నవ్వాడు.

“సుందరి ఏదీ?” అన్నాడు.

కొడుకులో తను ఆశించినంత సంబరం కనుపించలేదు పాఠ్య తమ్మకు. “ఇక్కడికే, నిమ్మకాయలు తెమ్మని పంపాను” అన్నది. శివరామయ్య గబగబ అంగలేసుకుంటూ వంటింటివేపు వెళ్ళాడు. భవాని అక్కడ లేదు. పెరట్లో వున్నది.

“ప్రతిదానికి సుందీ నెందుకు పంపిస్తారు? అక్షసార్లు చెప్పాను వద్దని—పసిపిల్ల అనై నా లేదు” అని బిగ్గరగా కేకలేసి, చివరి వాక్యానికి కంఠం రుద్దమైపోగా, వీధిలోకి గబగబ వచ్చేవాడు శివరామయ్య.

గేటుదగ్గర పెద్దపిల్ల నుంచునుంది—గన్నేరుకొమ్మలు వంచ  
డానికి ప్రయత్నిస్తోంది. దానికి పెళ్ళయి రెండేళ్ళయింది. పెళ్ళిమాట  
లప్పుడు, ప్రతానికీ, అంతకు మునుపు ఎన్నోసార్లు శాస్త్రులు యింటికి  
వచ్చాడు. తనకి చెప్పిన ఆ సంగతి యింకెవరితోనూ అనవద్దని గట్టిగా  
చెప్పాడు శివరామయ్య. అందుకే ఎవరికీ లేదు ఈ భయం. ఎవరి  
మనస్సులోనూ గుబులులేదు. ఏమీ ఎరగనట్లు పూలు కోసుకుంటున్న  
పెద్దదాన్ని చూసి చికాకు పడ్డాడు.

“అన్నిటికీ సుందరిని పంపించమని ఎవరు చెప్పారే మీకు?”  
అన్నాడు. ఆ అమ్మాయి తెల్లబోయి చూసింది. “నేను పంపించలేదే  
ఎక్కడికీ! ఐనా - ఎక్కడి కెళ్ళింది అది?” అన్నది.

“ఏమో! ఎవరికి తెలుసు? ఎల్లా పోయిందో?” తండ్రి  
ముఖంలో గాభరా అతని కళ్ళల్లో దిగులు చూసి, నవ్వింది ఆ అమ్మాయి.

“ఏమిటి నాన్నగారూ, మరి ఖంగారు? వస్తుందిలెండి. చిన్న చెల్లా  
యిని పంపిద్దాం చూసిరమ్మని. పాపా! ఒసేవ్ పాపా!” అని కేకేసింది.

పాప వీధిలోంచి వచ్చింది. అది ఏడుస్తోంది. “నాన్నగారూ,  
సుందీ...పడిపోయింది.” అంటూ ఏడుస్తూ చెప్పింది. శివరామయ్యకి  
ఆపుకోలేని దుఃఖం వచ్చింది.

“పడిపోయిందీ? పడిపోయిందీ? నేను అనుకుంటూనే ఉన్నాను.  
ఏదీ?....” అంటూ వెనక్కి చూడకుండా బయటకు వెళ్ళిపోయాడతను.

...మరి అరగంటకి తిరిగివచ్చాడు యింటికి రిజాలో. సుందరి  
మోటారుపై కిలు క్రింద పడిపోయింది. పొట్టమీదనుంచి పోయింది  
పైకిలు. ఎల్లా బ్రతికిందో భగవంతుడి కెరుక. వంటిమీద గాయాలు

తగిలాయి. ఆ రాత్రికి పెద్దపెట్టున జ్వరం వచ్చింది. పిల్ల దడుసుకున్న దని విభూతి మంత్రించి పెట్టించింది పార్వతమ్మ. భవానికి నిల్చునేందుకే ఓపికలేదు. కడుపులో ఏదీ యిమడకుండా వున్నది ఆమెకి. సుందరి మంచం ప్రక్కనే పడక్కుర్చీ వేసుకుని, దానివంక చూస్తూ కూర్చున్నాడు శివరామయ్య. అతను భోజనం చేయలేదు. నుదుటికి, చేతులకి, మోకాలికి కట్లతో సుందరి పడుకునుంది. దాని పెదవులు ఎండిపోయాయి. కళ్ళమీద బాధ తెలుస్తోంది.

తనకి నిజంగానే కొడుకు కలుగుతాడా? భవాని సుందరిని కడుపుతున్నప్పుడు, ఎన్నోసార్లు కొడుకుని గురించి తలుచుకుని మురిసిపోయాడు. కానీ తనకి ఇప్పుడు ఆ ఆలోచన బాధాకరంగా వున్నది. కానీ విధి నిర్ణయం ఎల్లావున్నదో అది తను అనుభవించక తప్పదు. కళ్ళు సగం మూసుకున్నాడు శివరామయ్య. నలభై ఏళ్ళ జీవితంలో ఎన్నడూ లేనిది అతని కళ్ళలో నీళ్ళు నిలిచాయి. క్రమ్మిన ఆ నీటి పొరల మధ్యనుంచి సుందరి ఆకారం అలుక్కుపోయినట్లు కనుపించింది. ఎంతో ఆపులై నవాళ్ళు మననుంచి దూరంగా వెళ్ళడం తప్పనిసరైతే మనస్సు విలవిల లాడినా, ఆ బాధ వెనకాల వాళ్ళు వెళ్ళిపోవడమనేది అనివార్యం అన్న గుర్తింపు ఉండనే వుంటుంది. అందువల్లనే మనస్సు దిటవు పఱచుకుని, ఎడబాటు సహించగలుగుతాం సుందరి విషయంలో ఇటువంటి నిర్ణయానికి శివరామయ్య ఆ ఊణానే వచ్చాడు. మనస్సులో బరువుగా వేరుకుపోతున్న దుఃఖాన్ని, కడుపులో, గుండెలలో బ్యాలలాగా లేస్తున్న ఆవేదనని ఎల్లాగ తమాయించుకున్నాడో అతనికే బోధపడలేదు.

—తెల్లగా, బొద్దుగా వున్నాడు పాపాయి. బోర్లపడడానికి ఉయ్యాల చాలక గోలపెట్టి ఏడుస్తోంటే, చూస్తూ నిలబడ్డాడు శివ రామయ్య. వాడు తండ్రివంక చూసి మరి పెంకిగా కచ్చగా ఏడుస్తున్నాడు.

సాయంత్రం ప్రయాణం గురించి సందడిగా తిరుగుతోంది భవాని. పెద్ద పిల్లలు యిద్దరూ మంచంమీద కూర్చుని కబుర్లు చెప్పుకుంటున్నారు. సుందరి మంచాన్నానుకుని నిలబడి వాళ్ళ కబుర్లు వింటోంది. మూడో పిల్ల సుందరిని వెక్కిరించింది. “పో! మహా గొప్ప తననేగా వూరు తీసుకెడుతున్నారని-పో, నీ గొంతు సర్దుకో, మాతో ఎందుకు!” అన్నది అది. సుందరి కదలేదు.

శివరామయ్య యీ మాటలు విని మంచం దగ్గరకు వెళ్ళాడు. పిల్లలు మాటలాపేశారు.

“ఏమిటే అంటున్నావు?” అన్నాడు మూడో పిల్లని చూసి. అది ఏమీ మాట్లాడలేదు. సుందరి కూడా తలవంచుకుంది. ఏడేళ్ళ దాని పసిముఖం ఎంతో గంభీరంగా కనుపించింది శివరామయ్యకి. దాన్ని దగ్గరకు తీసుకున్నాడు. దాని వీపుమీద నిమురుతూ, మూడో దానివేపు తిరిగి, “మరి సుందరి అందరికంటె చిన్నదికాదూ? అందుకని పాపం అది ఏడుస్తుంది తీసుకువెళ్ళకపోతే. మరి మీ రిద్దరూ స్కూలు పిల్లలతో కలిసి ఢిల్లీ అవన్నీ చూసొస్తే ఏడిచిందా అది-ఏం? మరి ఏడ్పించకూడదు చెల్లాయిని.” అన్నాడు.

వాళ్ళిద్దరూ మాట్లాడలేదు. “ఏం?” అని మళ్ళీ అడిగేసరికి తలూపి నవ్వింది మూడో పిల్ల.

సాయంత్రం రైల్వో బయలుదేరారు భార్యాభర్తలు, సుందరి, పిల్లవాడు తిరుపతికి. భవాని ఎప్పుడో పదేళ్ళక్రితం అనుకున్న మాట. కొడుకు వుడితే ఏడుకొండలవాణ్ణి దర్శిస్తామని. పగలంతా భవాని, పిల్లలు సత్రంలో కూర్చునివుంటే, శివరామయ్య కాటేజి కోసమని తిరిగాడు. సాయంత్రానికి దొరికింది.

ఆ రాత్రి వరండాలో, దూరాన మినుకుమనే దీపాలు, నల్లగా వున్న కొండలు చూస్తూ కూర్చున్నాడు శివరామయ్య. భవాని, పిల్లలు పడుకున్నారు. దూరాన దేవాలయంలోంచి సన్నాయి వాయిద్యం వినిపిస్తోంది. చల్లగా, మెల్లగా హోరుమని లేచిన గాలి కొండలనే ఊపి వేస్తుందనిపిస్తోంది. ఆ గాలి తనని పలుకరిస్తోంది. ఆ గాలిలోంచి ఏవో శబ్దాలు వినబడి, శివరామయ్య మనస్సుని కలవరపెట్టాయి. ప్రశాంత మైన ఆ వాతావరణం నానా బీభత్సంగా అనిపించింది అతనికి. తన లోంచి పుట్టుకొస్తున్న వెర్రి ఆవేశానికి తట్టుకోలేకపోయాడు. నీళ్ళు నిండిన కళ్ళతో, దేవాలయం గోపురంకేసి చూసి చేతులు జోడించాడు. "స్వామీ, నా బిడ్డను కాపాడు." అని వేడుకున్నాడు మనసారా.

ఎక్కువగా జనం లేని వేపు చూసుకుని స్నానానికి వెళ్ళాట ప్రొద్దున్న. పుష్కరిణి అంతా జనం బిలబిలలాడుతున్నారు. భవాని జుట్టు విప్పుకుంది. సుందరి ఇడ కూడా విప్పి, దాని గౌను ఊడదీయ సాగింది. ఎండ చుర్రుమంటోంది. పిల్లవాడి ముఖానికి అడ్డంగా అంగ వస్త్రం కప్పి, వాడిని ఎత్తుకున్నాడు శివరామయ్య.

భవానితోపాటు సుందరి కూడా దిగింది నీళ్ళలోకి. రెండు మెట్లు దిగి, అక్కడే నుంచుని చెంబుతో ముంచి నీళ్లు పోసుకుంటున్నారు వాళ్ళిద్దరూ.

పిల్లవాడు తండ్రి ముఖంమీద చేతులతో కొట్టి, అతని జుట్టు పీకి, ఆడుతున్నాడు. తండ్రి అంగవస్త్రంతో దాగుడుమూత లాడుతున్నాడు. వాడు నవ్వి నప్పుడు గులాబీరేకుల్లా వున్న ఆ చిగుళ్ళు, ఎండకి ఎర్రబడి కాళీ రత్నాల్లా వున్న వాడి చెవులు చూసి క్షణంపాటు ముగ్ధుడైనాడు శివరామయ్య.

“పమండి! పమండి!”... అన్న భవాని కేక వినిపించి ఉలిక్కి పడ్డాడు. జనమంతా ఖంగారు పడుతున్నారు. తను గబగబ మెట్లు దిగాడు. “పమైంది భవానీ?” అన్న ప్రశ్న అతని గొంతులోనే వుండి పోతోంది.

భవాని నీళ్ళలోకి అడుగు వేస్తోంది. శివరామయ్య ఆ మెను చేరుకున్నాడు. “పమండి-పిల్ల!” శబ్దం రావడంలేదు భవాని కంఠం లోంచి. నీళ్ళలోకి దిగిపోతున్న భవాని చేయి గట్టిగా పట్టుకున్నాడు శివరామయ్య.

పాపాయిని ఆ మె చేతికిచ్చి చటుక్కున పుష్కరిణిలోకి దిగాడు తను. బండలు తగులుతున్నాయి కాళ్ళకి. కాళ్ళు తేలిపోతున్నాయి. “సుదులుంటాయి బాబూ!” అన్న కేక ఒడ్డునుండి వినబడింది.

అతని కాళ్ళు తేలిపోతున్నాయి - చేతికి సుందరి అందలేదు. అందడంలేదని యింకా నీరసంతో అతనిలో సత్తువ మాయమైంది. ఈదలేని అతని చేతులు సుందరికోసం నీళ్ళలో వెతుకుతున్నాయి.